

అక్కయ్య అంతరంగం



“ప్రక్షణం బయల్దేరి రావలెను. వివరాలు నేరులో.” —వచ్చింది జాబే. తంతి గాదు. కానీ వచ్చిన జాబు తంతిలా వచ్చిన మాట మాత్రం వాస్తవం. నిజానికి అక్కయ్య ధోరణి అంత; తీరా వుద్యోగానికి సెలవుపెట్టి, ఇంటి దగ్గర భద్రంగా వుండవలసిందని హెచ్చరికలు పలికి ఏ బస్సులోనో, రైల్వోనో వెళ్ళి జాబుకు జవాబు పలికితే ఆమె నింపాదిగా “వనభోజనానికి వెళ్తున్నాము. నువ్వు కూడావుంటే సరదాగా వుంటుం దనుకున్నాను” అని చెప్పినా చెప్పగలదు.

అవును మరి! గెజిటెడ్ ఆఫీసరుగారి అర్థాంగికి జీవితం వనవిహారంలా సుఖతరంగా తోచడంలో అబ్బురమేమీ లేదు. కానీ ఈ లోకంలో మిట్టపళ్ళాల దొంకదారుల్లాంటి బ్రతుకుబాటలు వైతం లేకపోలేదన్న విషయాన్ని ఆమె ఎందుకు గుర్తించదో నా కవగతం కాదు. బడిసంతుల్నిగా నాకు యిబ్బందు లుండకపోవు. కాజువల్ రీవు పూర్తికావచ్చి వుండొచ్చు. ఇన్ స్పెక్షను దరిదాపుల్లో వుండొచ్చు. పరీక్ష పేపర్లు దిద్దవలసి రావచ్చు. వీటి సంగతలా వుండగా యింట్లో శ్రీమతికో, బిడ్డలకో ఆరోగ్యం తిన్నగా లేకపోవచ్చు. కానీ అక్కయ్య అభిప్రాయం ప్రకారం యివన్నీ కుంటిసాకులు. ఆమె మ్రోల నా సంజాయిషీ మహాబధిరశంభారావం:

అక్కయ్యతో వచ్చిన చిక్కల్లా యిదే: ఆమె లోకాన్ని రెండు వైపులనుంచీ చూడదు. ఒకవైపునుంచీ చూస్తుంది. చూచినప్పుడు తనకు కనిపించే దృశ్యమే సత్యమని భావిస్తుంది.

ఇక బావగారి సంగతి సరేసరి: గంజాయి మత్తులో బావాజీ ఒకటిగాడు, ఆయనొకటిగాడు. గుడ్డిలో మెల్లగా యంచుమించు స్తబ్ధంగా పరిణమించిన ఆయనబుర్రలో ఉద్యోగానికి సంబంధించిన విషయాలు మాత్రం లీలగా కదిలి పోతుంటాయి. ఆయన పదునువానకు పదరడు. పదిరితే, అయిదు నిమిషాల పాటు మన మనిషికాడు. మెరుపులు, ఉరుములు, పిడుగులూ, జడివాన, దుంఝూమారుతమూ, వెరళి టీ కప్పులో తుపాను, ఐదు నిమిషాల తర్వాత మళ్ళీ మామూలే నిశ్చల నిర్వికార నిరంజన స్వరూపం:

ఆ కుటుంబంలోని వ్యక్తులు ముగ్గురు. అక్కయ్య, బావగారూ పోనూ మూడోవాడు గోపి. వాడు కుల ముద్దరించడానికి తనొక్కడే చాలు ననీ, తనవెనుక తమ్ముళ్ళూ, చెల్లెళ్ళూ అనవసరమని దేవుడి దగ్గర వరం కోరి వచ్చాడు. బాగా సంపాదించిపెట్టే తండ్రి, ఆ సంపాదనను తనకోసమే పొదుపు చేసిపెట్టే తల్లి, పుస్తకాలు చదివి పరీక్షల్లో కృతార్థుడు కావడానికి కావలసిన తెలివితేటలు యివన్నీ ఆ వరానికి అనుబంధంగా వాడడిగి తెచ్చు తున్న చిన్న వరాలు! ఏవిధంగా చూచినా గోపిది కారులో షికారులాంటి జీవితం, కానైతే కారు రోడ్డువైన కారులో షికారు ఐయల్లెరినవాడికి రోడ్డు కిరువైపులా పున్న దృశ్యాలు తప్పితే మిగిలిన ప్రపంచం కనిపించదు. గోపిలో ఈ లోభం కొద్దొచ్చినట్టు కనిపిస్తుంది. వాడు అయిదు నుంచీ పది హేనేళ్ళదాకా కాన్వెంటులో చదువుకున్నాడు. ఆపైన హాస్టల్లో వుండి కాలేజీలో చదువుకుంటున్నాడు. అయిదడుగులూ ఎనిమిదంగుళాల బక్క వలచటి మనిషి. బాగా భోజనం చేసినప్పుడుగూడా నూరు పౌన్లకు మించదు. కానీ ఈ వయసుకే వాడు చదువుకున్నవాటినన్నింటినీ ఒకచోట రాశిపోస్తే ఓ వాగను పుస్తకాలైనా వుంటాయి. విపరీతంగా పుస్తకాలు చదవగూడ దన్నదిగాడు నా అభిప్రాయం. లోకజ్ఞానంలేని గోపిని కేవలం పుస్తకపరి జ్ఞానం ఎక్కడికి తీపితెళ్ళి వదిలిపెడుతుందన్నదే నా అనుమానం:

“సాయంకాలం వూరికి వెళుతున్నాను జానకీ! రెండు మూడు రోజుల్లో తిరిగొచ్చేస్తాను....” అంటూ మెల్లగా ఉపక్రమించాను.

“వెళ్ళండి. వెళ్ళండి. మీ అక్కయ్య జాబు వ్రాయడమూనూ, మీరు వెళ్ళక పోవడమూనూ!” అంది జానకి.

“పోనీ, నువ్వు వస్తావా జానకి: అందరమూ కలిసి వెళ్ళొచ్చేద్దాం” అన్నాను.

“ఎందుకూ: నన్ను రమ్మని వ్రాయలేదుగా:”

“వ్రాయకపోతే వెళ్ళగూడదన్న షరతేముంది జానకి!”

“అప్పటికి వ్రాయకపోయినా వెళ్ళొచ్చునన్న షరతోకటి వున్నట్టు: ఏమందోయ్, ఉన్నంతలో మా బెట్టు మాకూ వుంటుందని మీ అక్కయ్య గారితో మనవి చెయ్యండి. రమ్మనకపోతే వెళ్ళము. పొమ్మనేదాకా వుండము. మర్యాదిస్తే వుచ్చుకుంటాం. లేకపోతే మీకూ మాకూ పొత్తు కుదరదంటాం.”

“టాంటాం. ఆమ్మ యిలా గంబోందని నువ్వు అత్తయ్యదగ్గర టాంటాం వేసేయాలి నాన్నా....” అంది శారద.

“వేయనీ. వేస్తే మనకేమైనా భయమా శారదా!”

“ఎందుకోగానీ, అత్తయ్యపైన కనిగా వున్నట్టుందే ఆమ్మా....” ఆలోచిస్తు అంది శారద.

“అవునే శారదా! ఎయక తన వైపుకే త్రవ్వకోవడ మంటే ఏమిటి: యిదే....!”

“నిజమే జానకి: నిజమాడితే నిష్ఠారమంటే ఏమిటి: ఇదే!”

రాబోతున్న నవ్వును బలవంతంగా ఆపుకుంటూ ముఖం మరో వైపుకు త్రిప్పకున్నాను. శారద తల వంచుకుని హోమ్ వర్క్ చేసుకో సాగింది. జానకి మాత్రం ముఖం చిన్నబుచ్చుకుని చరచరా గదిలోపలికి వెళ్ళిపోయింది.

*

*

*

రాత్రి తొమ్మిదిగంటలకు రైలు దిగేసరికి మందహాసాలంకృతమైన ముఖరవిందంతో స్లాటుఫారంపై నేనే ప్రత్యక్షమయ్యాడు గోపీ.

“బాగున్నావట్రా గోపీ!” అంటూ పరామర్శించాను.

“ఇంతకంటే బాగా వుండాలనే నా ప్రయత్నం మామయ్యా! కాఫీ మానేశాను. ఓవల్లిన్ను పుచ్చుకుంటున్నాను. భోజనానంతరం పళ్ళు తినడం తప్పనిసరి: కానీ ఎంత చేసినా యిలాగే వున్నాను. బరువులో తేడా లేదు. పొడుగుమాత్రం ఒకటి రెండంగుళాలు పెరిగాను....” అన్నాడు గోపీ.

“నీ ఆరోగ్యానికి నీ చదువే ప్రతిబంధకరం గోపీ! నన్నడిగితే నువ్వు రెండేళ్ళపాటు చదువు మానేయడం మంచిది” అన్నాను.

“మెల్లగా చెబుతున్నావా మామయ్యా ఆ మాట! నేను బుద్ధి తెలిసి నప్పటినుంచీ చదువుతూనే ఉన్నాను. ఇంకా ఎన్నోళ్ళు చదవాలో తెలియడం లేదు. ఆ మాట కొస్తే పుస్తకం చేతిలో లేకుండా అయిదు నిమిషాలు వూరికే కూర్చోవడం నా చేతగాదు....” అన్నాడు గోపీ బుక్ స్టాల్లో కొనుక్కున్న పుస్తకాన్ని పాంట్లు జేబులో దాచేయడానికి ప్రయత్నిస్తూ.

“నువ్వు ‘పొత్తమునగాక ప్రకృతిలో పుటలు విప్పి’ చదవడం నేర్చుకోవాలిరా గోపీ! అండాకా ఈ పుస్తకాల బెడద నిన్ను వదలిపెట్టదు” అన్నాను.

గోపీ రిక్షాను పిలిచాడు. ఎక్కి కూర్చోగానే రిక్షా కదిలింది. కదిలిన రిక్షాతోపాటు గోపీ వాగ్‌దురి గూడా ముందు కురికింది. ఓ కాలేజీ లెక్కరరు కోటుజేబులో పోసుకొచ్చి బతాణీలు తినే వైనమూ, ఒకానొక ప్రొఫెసరు నల్లబల్లదగ్గర నిలబడి వ్రాయడానికి చాక్‌పీసుకు బదులుగా సిగరెట్టు పైకి తీసుకున్న విచిత్రోదంతమూ, లేబరేటరీలో సంఘటించిన ప్రేలుడుకు అదిరి వడి ఓ అమ్మాయిని అబ్బాయిని కొగిలించుకున్న ప్రణయ సన్నివేశము— యిత్యాది వృత్తాంతాలను గురించి చెప్పుకుపోతున్నాడు గోపీ.

ఇల్లు చేరువకు వస్తోంది.

“నిల్చున్నపాళంగా నన్నిలా రమ్మని జాబు వ్రాయడంలో మీ అమ్మ గారి అంతర్య మేమిటో నీకు తెలియదా గోపీ!” అన్నాను.

“అబ్బే, నాకేం తెలుసు మామయ్యా! నన్నెన్ను మెయిన్ టెయిన్ చేయడంలో అమ్మకు అమ్మే సాటి....” అన్నాడు గోపీ.

రిక్కా యింటిముంగిట తోటలో ఆగింది. ఆక్కా, బావా దేవియుం దేవరలాగా గృహప్రాంగణంలోనే ఎదురయ్యారు.

“కులాసాయేనా చలవతీ!” బావగారు పలకరింపుతో కలిపి చిరునవ్వు చిలకరించారు.

వేడినీళ్ళ స్నానమూ, వేడివేడిగా ఘోజనమూ ముగిసిన తర్వాత అక్కయ్య నన్ను వరాందాలోకి తీసుకెళ్ళింది. కాసేపు పిచ్చాపాటి మాట్లాడు కున్న తర్వాత “నువ్వు వేణుమాధవరావుగారిని ఎరుగుదువా?” అంటూ హఠాత్తుగా అసలు విషయంలోకి వచ్చేసింది.

“ఇంజనీరు వేణుమాధవరావుగారినేనా అక్కయ్యా! తెలియకేం: ఆయనకూ, మనకూ ఏదో దూరపు బంధుత్వంగూడా వుండాలి కదూ?....” అన్నాను.

“దూరపు బంధుత్వమేమిటి? రాకపోకలు మానేశాం గనుక దగ్గర బంధువులు గూడా దూరపు వాళ్ళుగా కనిపిస్తున్నారు. ఆయన స్వయానా మీ బావగారి పెదతండ్రికి అల్లుడు. ఇటు మన తాతగారూ, మాధవరావుగారి నాన్నగారూ పెత్తల్లి, పినతల్లి బిడ్డలు. ఇప్పుడు చెప్పొచ్చిందేమిటంటే ఆ వేణు మాధవరావుగారి రెండో కూతురికి ఎల్లండి తెల్లవారు జామున పెళ్ళి. ఆ పెళ్ళికి నువ్వు వెళ్ళి రావాలి....”

“ఇది మరీ బాగుండక్కయ్యా! కనీసం ఆ పెళ్ళి సంగతైనా నాకు తెలియదు. ఆ పిలువని పేరంటానికి వెళ్ళడానికేనా నాకీ తంతిలాంటి పిలుపు” అంటూ తెల్లబోయాను.

“నువ్వు నీ పనికోసం వెళ్తున్నావు. ఆ పెళ్ళికోసం కాదు....”

“అంటే?”

“ఆ వేణు మాధవరావుగారికి యింకా ఒక పెళ్ళి కావలసిన కుమార్తె వుంది....”

“ఉందొచ్చు, ఉంటుంది కూడా....”

“మధ్యలో అడ్డు తగొడ్డు చలవతీ! తీరా చెప్పేదంతా విను, సదరు

వేణు మాధవరావుగారి తమ్ముడు భుజంగరావు గారింట్లో గిరిజ, వనజ అని యిద్దరు పెళ్ళి కావలసిన అమ్మాయిలున్నారు....”

“హారేరాం! ఇవేనా అక్కయ్య నువ్వు నేరులో చెప్పదలుచుకున్న వివరాలు?”

“ఇంకావున్నాయి! ఆ భుజంగరావుగారి తోడల్లుడొకాయనవున్నాడు. అదిశేషయ్యగారని; ఆ అదిశేషయ్యగారికి గూడా పెళ్ళికి సిద్దంగావున్న కూతుళ్ళొకరిద్దరున్నారు. కానీ వాళ్ళందరూ ఆ విధంగా వారివారి తల్లిదండ్రులకు కూతుళ్ళై వుండడం కాదు విశేషం. అందరూ ఈ పెళ్ళికొకదోటే చేరబోతున్నారు చూదావా, అదే విశేషం!”

“ఈ విశేషాన్ని మరి కొంచెం విశ్లేషించి చెప్పలేవా అక్కయ్యా!”

“వెళ్ళున్నవాడిని నువ్వక్కడ కాస్త మెలకువగా వుండి ఆ అయిదారు గురు అమ్మాయిల్లోనూ మన గోపీకి నచ్చే పిల్ల ఎవరో కనిపెట్టాలి....”

“కానీ గోపీ ఎక్కడుంటాడక్కయ్యా?”

“ఎక్కడుంటాడు; వాడూ నీతోబాటే పెళ్ళికొస్తున్నాడు....”

“ఐతే ఇదంతా పెళ్ళిచూపుల తతంగ మన్నమాట!”

“ఒక విధంగా పెళ్ళిచూపులేననుకో! కానీ ఇందులో సౌఖ్యం చాలా వున్నాయి. ఒక్కొక్క వూరికే వెళ్ళి ఒక్కొక్క అమ్మాయినే చూద్దానికి మొదలెడితే ఈ మూడు నాలుగుగూళ్ళూ తరిగి రావడానికి ఎంతలేదన్నా పదిరోజుల విరామం కావలసొస్తుంది, తీరా వెళ్ళి చూచిన తర్వాత ఆ చూచిన అమ్మాయి నచ్చలేదని చెప్పవలసివస్తే ఎదుటివాళ్ళకు ఆశాభంగం కలుగుతుంది. ఎందుకొచ్చిన బెడద! మొదట పిల్ల మనకు నచ్చితే ఆ తరువాత ఆ పెళ్ళి చూపుల ఆనవాయితీ గూడా జరిగిందంటే జరిగిందనుకుని, పెళ్ళికి ముహూర్తం పెట్టుకోవచ్చు....”

“ఐతే గోపీ పెళ్ళి సమీప భవిష్యత్తులోనే వుందంటావా అక్కయ్యా!”

“అవునా తమ్ముడూ; అవును. పిల్లలు నోరు తెరచి అడగరు. కాని వాళ్ళపట్ల మన బాధ్యతల్ని సక్రమంగా, సకాలంలో నిర్వర్తించవలసిన కర్తవ్యం మనపైన వుంది....” అంది గంభీరంగా అక్కయ్య.

తాంబూలం నములుతూ మేడపైకి వెళ్లాను. గోపీ వాయికుర్పీలో పడుకుని ఒకటి రెండు గంటలకు మునుపు తను స్టేషనులో కొనుక్కున్న “మాహం” నవలలో ఆయిదో ప్రకరణం చదువుతున్నాడు.

“నీకు మీ అమ్మ పెళ్లి చేయబోతోందిరా గోపీ!” అన్నాను, వాడిని హఠాత్తుగా వుక్కిరి విక్కిరి చేయాలనుకుంటూ:

“అలాగా మామయ్యా! ఇలాటిదేదో జరగొచ్చునని నేనూ అనుమానిస్తునే వున్నాను....” అన్నాడు ముఖావంగా గోపీ.

“ఐతే నీ పెళ్లిని గురించి నీ యిష్టాయిష్టాల ప్రసక్తి ఏమీ లేదన్నమాట!”

“ఇష్టం లేకపోయినా తప్పించుకోడానికి వీల్లేని బంధాల్లో పెళ్లిఒకటి కద మామయ్యా. నీకు తెలియందేముంది?” అంటూ గోపీ నా ముంగళ్యకే బంధం వేసేశాడు:

*

*

*

పెళ్లి అన్న పేరుతో కొట్టి కోలాహలం చేసేస్తున్నారు వేణు మాధవ రావుగారు. వీధి పొడుగునా పందిరి వేయించారు. గుంజగుంజకూ మెర్ క్యూరీ దీపం పెట్టించారు. పువ్వులతో పల్లకీ జోడించారు. దక్షిణాదినుంపీ బ్యాండు మేళం రప్పించారు.

“ఇదేమిటి మామయ్యా! ఇక్కడ మాయాబజారుకోసం సెట్టు వేశారేమిటి?” అంటూ విస్తుపోయాడు గోపీ.

పచ్చని కొబ్బరిమట్టల సువాసన నాఘ్రూణిస్తూ పందిరి క్రిందనుంపీ, పెళ్లి విడిదిలోకి వెళ్ళేసరికి చేమంతి పువ్వుల పరిమళం ఎదురైవచ్చి బరా బరులు పలికింది. కన్నెపడుచులు కొందరు జడలల్లుకుంటున్నారు, ముత్త యిదువులు కొందరు కంబాల చాటున నిల్చుని తమతమ మగవాళ్ళకోసం నిరీక్షిస్తున్నారు. తల్లుల కొంగుల్ని పట్టి లాగుతూ పసిపిల్లలు కొందరు తమ కేదో కావాలని గోలపెడుతున్నారు.

“మనం దాటాపైకి వెళ్ళామా మామయ్యా!” అన్నాడు గోపీ.

దాణపైన గూడా అలజడి తక్కువగా లేదు. కానైతే సందడిలో అక్కడికీ యిక్కడికీ వైవిధ్యం మాత్రం కనిపించింది. ఓ వైపున పేకాట రసవత్తరంగా సాగిపోతోంది. మరో వైపున సిసిండ్రిల్లాంటి కుర్రాళ్లు కొందరు బొగ్గుతో పట్టెగీసి 'చెడుగుడు' మొదలెట్టేశారు. ఇంకోవైపు ఛానీ ఎత్తున రాజకీయాలపైన చర్చలు కొనసాగుతున్నాయి. ఇంత గలభా చాల దన్నట్టు నల్లగా, కుదిమట్టంగా వున్న ఓ నడిప్రాయపు పెద్దమనిషి ఏకాంత ప్రకృతి సౌందర్యాన్ని చూచి పులకించిపోయి అప్రయత్నంగా గొంతు విప్పి పాడుకుంటున్న గాయకుడిలా పిట్ట గోడకు చేరగిలబడి తారస్థాయిలో రాగా లాపన సాగించేస్తున్నాడు.

“చూచావా మామయ్యా; ఇంతమందిలోనూ మనకు సొసైటీ అంటూ ఒకటి లేకపోయింది” అన్నాడు గోపీ.

“మనకు అని నన్ను కూడా కలుపుకోకు గోపీ; నువ్వు కుర్చీలోనైతే గానీ కూర్చోలేవు; తెలిసినవా దొకడు వచ్చి తెలియని వాడిని పరిచయం చేసివెట్టేదాకా, అతడితో మాటలు కలుపుకోలేవు. పోనీ, మాట్లాడకుండా ఒకచోట పడుకోగలవంటేనా, అందుకైనా నీకు ప్రత్యేకంగా ఓ గదికావాలి. పైగా ఒక పడక కావాలి. నీకు నీ హాస్టలు గదిలోనూ, స్వంత యింటిలోనూ ఉన్న సదుపాయాలన్నీ ఈ పెళ్ళి విడిదిలో ఎలా సమకూరగలవు చెప్పు....” అంటూ మా వాడిని సముదాయించడానికి చూసుకున్నాను.

“ఐతే నేను సొసైటీకి అనర్హుడి నంటావా మామయ్యా?” దిగులు పడిపోతూ అడిగాడు గోపీ.

చెప్పగూడదు గానీ, పిల్లని చంకపెట్టుకుని పెళ్ళికి వెళ్ళినట్టయింది నా పని; వెళ్ళిళ్ళలో వేళకు సరిగ్గా భోజనాలు వడ్డించడం ఆరుదు. ఎనిమిది స్త్రీలకు పైగా తొమ్మిదిస్త్రీలకు లోగా గోపీ చేతి గడియారాన్ని వందసార్లయినా చూచివుంటాడు. ఆ తరవాతనైతే వాడు ఆకలో ఆకలి అంటూ నోరే విడిచేశాడు. ఎలాగైతేనేం, వది కొట్టగానే భోజనాలకు పిలిచారు. అందాకా అన్నమో రామచంద్రా అంటూ బిట్టువాపోయిన గోపీ ఒక మైసూరు

పాకులో నగం మాత్రం తిని, నాలుగు మెతుకులు నోట్లో వేసుకుని రెండు రోటాల మంచినీళ్ళు త్రాగి అంతటితో ఆకుమడతపెట్టి బంతిలో ఆదరా ఖాదరాగా ఖాద్యపదార్థాలను మటుమాయం చేస్తున్న వాళ్ళకేసి ఆశ్చర్యంగా చూడసాగాడు. భోజనం ముగిసింది గనుక కాసేపు నిశ్చింతగా వుండవచ్చు ననుకున్నాను గానీ, ఆ ఆశగూడా అడియాసే అయింది. చేయి కడుక్కో గనే తనకొక ఖాళీజాగా చూపించమన్నాడు గోపీ. పడకలేకపోయినా పరవాలేదు లెమ్మన్నాడు. ఓ ముసలాయనను బ్రతిమాలుకుని, కూర్చున్న చోటు నుంచీ ఆయనను లేపి ఓ చిన్న ఆరుగు ఖాళీచేయించాను. నిద్ర చోపెరుగదు కావాలి: పడుకున్న అయిదునిమిషాలకే గోపీ నిద్రాపరవకుడై పోయాడు.

ఆ అమూల్యవకాశాన్ని వృధాపోనివ్వకుండా నేను పెళ్ళివారితో కలిసిపోయాను. పీటలపైన వధూవరులకు నలుగురు జరుగుతుండగా, కాబోయే పెళ్ళికూతుళ్లెవరో ఆరా తీశాను. వాళ్ళ వాళ్ళ విద్యాయోగ్యత లేలాటివో వాకలుచేశాను. మొదట తల్లిదండ్రుల గుణగణా లెలాంటివో కూపీ తీసి, వందిరిక్రింద తిరుగుతున్న అమ్మాయిల హావభావాలనుబట్టి వాళ్ళ గుణగణాలను ఎంతవరకూ పుణికి పుచ్చుకున్నారో వూహించడానికి ప్రయత్నించాను. గంట రెండు కావస్తోంది. వధూవరులు స్నానాలకు లేచారు. బంధువులందరూ ఒక నిద్రపోయి లేవడానికి వీలుగా ఎక్కడివాళ్ళక్కడే మేను వాళ్ళేకారు.

తెల్లవారుజామున మేళం మోగగానే గోపీ లేచి కూర్చున్నాడు. పెరట్లోకి తీసుకెళ్ళి ముఖం కడిగించి, వంట బ్రాహ్మణ్ణి మాలీసుచేసి ఒక కప్పు కాపీ పుట్టించి మా వాడిని మళ్ళీ మామూలు మనిషిగా చేయగలిగాను. వందిరిలోకి వచ్చేసరికి పురోహితుడు మంత్రాలు చదువుతున్నాడు.

“కాస్తా దగ్గరగా కూర్చుని పెళ్ళంతా సాంగోపాంగంగా చూడాలి మామయ్యా!” అంటూ తన ఉబలాటాన్ని వెలిబుచ్చాడు గోపీ.

“దానికేం గోపీ! అందరికంటే ముందుగా పెళ్ళిపీటపై నేనే కూర్చోవచ్చు. కానీ అందుకు మొట్టమొదట గంతకు తగిన బొంతను ఎన్నుకో

వారి. అదిగో, పెళ్ళికూతురికి కుడివైపుని పావడాపైన ఓసీ వేసుకుని నిల్చుంది చూడు, ఆమెగారే సంధ్య! వేణు మాధవరావు గారి మూడో కూతురు...." అన్నాను.

"అలాగా మామయ్యా! ఆవిడేనా సంధ్య? వేణు మాధవరావుగారి మూడో కూతురు!" చేజారిపోయిన పెన్నిధి హఠాత్తుగా చేతికి దొరికినంత సంభ్రమాన్ని ప్రకటించాడు గోపి:

"అదేమిటి గోపి! నువ్వీ సంధ్య అన్న అమ్మాయిని గురించి ఇంతకు మునుపే విన్నావేమిటి?"

"అబ్బే, అదిగాదు మామయ్యా! నువ్వీ అమ్మాయిని గురించి ఇంత గొప్పగా చెబుతుంటే నే నామాత్రం వుత్సాహమైనా కనబరచకపోతే ఏంటాగుంటుంది?" అన్నాడు నెమ్మదిగా గోపి.

నాకో సందేహం కలిగింది. వీడుగానీ నన్ను విడిపించాలనుకోదం లేదుగదా! దీన్నేమనుకోవాలి? ఆధినయమా, లేక అమాయకత్వమా?

వాడి ధోరణి సంగతలావుంచి నా పాటుకు నేను చెప్పకపోసాగాను. "అమ్మాయి స్కూలుపైనలుపాపై, పి. యు. సి. చదువుతోంది. చక్కగా పాడుతుంది. నిక్కచ్చిగా మాట్లాడేస్తుంది. ఇంకో ముఖ్యవిషయం రా గోపి! విశ్వనసీయ వర్గాల ద్వారా తెలిసింది. ఈ అమ్మాయట, రన్నింగ్ రేసులో వాళ్ళ కాలేజికంఠా ఫస్టుగా వచ్చి ఓ వెండికప్పు సంపాదించిందట!"

ఉన్నట్టుండి ఆలోచనలలో పడిపోయినట్టు కనిపించాడు గోపి. ఒకటి రెండు సార్లు కదిపిన తర్వాత భావపారవశ్యంలో నుంచీ రేరుకున్నట్టు "మరేంలేదు మామయ్యా! ఓ వర్ణన జ్ఞప్తికి వచ్చింది. చీకటిలాంటి కృష్ణుడు సంధ్యా సుందరిలాంటి రాధను వెన్నంటి తరుముతుంటాడట! ఎంత వేగంగా పరుగెత్తినా రాధ చివరకు కృష్ణుడికి దొరికిపోక తప్పదట! ఆ తరువా తేముంది? వెన్నెల్లాంటి వాళ్ళ ప్రణయం లోకమంతలా వ్యాపిస్తుందట! మరి యిక్కడేమో, ఈ సంధ్య కూడా కాలికొద్దీ పరుగెత్త గలదని చెబుతున్నావు. ఈమెను కట్టుకున్న మానవుడు ఆ వేగాన్ని అందుకోలేక పోతే ఏం కావాలి?"

గడ్డు ప్రశ్న మఱి: ఎలాగైనా మావాడి తెలివితేటలు గొప్పవి. అవి సందేహాలను సృష్టిస్తాయి; సమస్యలను పరిష్కరించవు:

“పోనీ, ఇంకొక అమ్మాయిని చూపించలేవా మామయ్యా!” అన్నాడు గోపీ దాదాపుగా నన్ను బుజ్జగిస్తున్న వాలకంతో.

“ఎందుకు చూపించలేను: అదిగో, ఆ ముసలావిడకు దగ్గరగా కూర్చుండి చూడు. తెల్లటి చీర, నిడుపాటి జడ, దీపంలాంటి బొట్టు—ఆ అమ్మాయి పేరు గిరిజ, భుజంగరావుగారి పెద్దకూతురు....”

“మోకాళ్ళకు ముఖం ఆవిండుకుని చెంపకు చారదేసిగా వున్న కళ్ళతో వధూవరులను చూస్తున్న అమ్మాయేనా మామయ్యా?”

“అమెలో గూడా ఏదైనా వంక కనిపెట్టాలనుకుంటున్నా వేమిట్రా గోపీ!” అంటూ అనుమానంగా వాడివైపు చూచాను.

“వంకకోసం గాదు మామయ్యా! భుజంగరావుగారి అమ్మాయని చెప్పావు కాబట్టి సరిపోయిందిగానీ, లేకుంటే నేనామెను చలువరాతితో చెక్కిన శిల్పమనుకునేవాణ్ణి! ముఖ్యంగా ఆ కళ్ళ మామయ్యా! కాటుక కళ్ళలోన ఆలోచనలేమిటే హరిణిలోచని” అన్న భావానికి రూపకల్పనగా లేదా?!”

“ఉందోలేదో చెప్పలేనుగానీ, నేను చెప్పగలిగిన విషయమొకటేరా గోపీ! భుజంగరావుగారికి ముగ్గురు కూతుళ్ళు. కొడుకులు లేరు. లక్ష రూపాయల ఆస్తి లక్షణంగా వున్న అమ్మాయి. ఆ తరువాత నీ యిష్టం....”

గోపీ కాసేపు మౌనంగా వుండిపోయాడు. కానీ ఆ మౌనాన్ని అర్థాంగీకారమనుకోడానికి గూడా వీలేకపోయింది. ఎందుకంటే వాడి చూపులిప్పుడు చలువరాతి శిల్పంలాంటి అమ్మాయిపైన లేవు. అవిప్పుడు జరి అంచు నీలిరంగు చీర కట్టుకుని నడుముకు బంగారు వడ్డాణం బిగించి, జడ పొడుగునా పువ్వులు పెట్టుకుని విలాసంగా గుంజ కానుకుని నిల్చున్న ఓ అమ్మాయి చుట్టూ తారట్లాడుతున్నాయి.

“ఆ అమ్మాయి పేరు ఇంద్రాణి” అన్నాను.

గోపీ వులికిపడినట్టు కనిపించాడు. వెంటనే ఆ తొట్రుబాటును సవరించుకోదలచినవాడిలా “రంగారోహణ చేయబోతున్న నర్తకిలా కనిపించడం లేదా మామయ్యా!” అన్నాడు.

“లేదంటే కళ్లు పోవటా గోపీ! ఆమె అదిశేషయ్యగారమ్మాయి. మైస్కూల్లో చదువుకుంటోంది. చదువు కంటే లలిత కళలంటే చాలా యిష్టం. అందులోనూ నాట్యమంటే చాలు. నిద్రాహారాలు మానేస్తుంది.”

ఏదో అంతరంగికమైన అభిప్రాయం చెప్పబోతున్న వాడిలా దగ్గరికి జరిగి కూర్చున్నాడు గోపీ. “పట్టణంలో ఒకాయనన్నాడు మామయ్యా! పామిస్ట్రీలో నిధి! ఆయన ఏమన్నాడో తెలుసా! నా చేతిని చూచి నీ పెళ్లం నర్తకిగా పెద్ద పేరు సంపాదిస్తుంది. అలా జరక్కపోతే నా సాముద్రిక శాస్త్రం కాల్చేస్తానన్నాడు....”

నాకు నవ్వాలో ఏడవాలో తోచిందిగాదు, నేను వాడికి వరుసగా ముగ్గు రమ్మాయిల్ని చూపించాను. వారిలో ఏ ఒక్కరిపట్లా వీడు స్పష్టంగా సుముఖ తనో, విముఖతనో కనబరచిన సూచనలు లేవు. అక్కయ్య నన్ను గొప్ప కుశాగ్రబుద్ధిగా భావించింది. ఏం లాభం! నేనే కుర్రకుంక యింగిత మేమిదో కవిపెట్టలేక పోయాను.

ఈ నా అసమర్థతను అక్కయ్య దగ్గర దాచి పెట్టుకోవలసిన అవసర మేమీ నాకు కనిపించలేదు. ఆమెగారి కుమారుడి మనస్తత్వం నాకు బొత్తిగా అర్థం కాలేదని వీలైనంత స్పష్టంగా నా అభిప్రాయాన్ని వెల్లడించుకున్నాను.

అక్కయ్య కెందుకో చెప్పరానంత కోపం వచ్చింది. ఆమె రుస రుసలాడుతూ “మీరు మామా అల్లుడూ కలిసి ఏదో గూడుపుతాణి చేస్తున్నారల్లే వుంది” అంటూ వినవిన నడిచి పోయింది.

ఇందులో గూడుపుతాణి ఏమిటో ఆ దైవానికే తెలియాలి! నామట్టుకు నాకు అదొక అర్థం పర్థంలేని మాటలా గోచరించింది.

స్వాగత మివ్వడానికి వచ్చినట్టే సాగనంపడానికి గూడ గోపీ ప్లేషను దాకా వచ్చాడు. నేను రైల్లో కూర్చున్నాను. వాడు ప్లాట్ ఫారం పైన నిల్చున్నాడు.

వివరి ప్రయత్నం ఒకటి చేయడంలో తప్పేమీ వుండదనిపించింది. “ఐతే ఆ ముగ్గు రమ్మాయిల్లో నీకొక్కరుగూడా నచ్చలేదట్రా గోపీ!” అంటూ నిలదీసి అడిగాను.

గోపీ నా అమాయకతకు జాలిపడుతున్న వాడిలా వెకిలిగా నవ్వేశాడు. "నీకు చెప్పని రహస్యమేముంది మామయ్యా; తనమాట లేకుండా నా అంతట నేనే పెళ్ళి ప్రయత్నాలకు పూనుకున్నానని తెలిస్తే అమ్మ మండి పడుతుందని నాకు తెలుసు. ఆ అమ్మాయి మా కాలేజీలోనే చదువు కుంటోంది. పేరు రజని, చాలా మందిది; సంధ్యలా చక్కగా పాడుతుంది, గిరిజకున్నట్టే ఆ స్తిపాస్తులున్నాయి. ఇంద్రాణికి మల్లే నాట్యం గూడా చేస్తుంది.."

ఇంతలో రైలు కదిలింది. వెలవెలపోతున్న నా ముఖాన్ని చూచి గోపీ లోలోపలే నవ్వుకున్నాడేమో నాకు తెలియదు. ఇంత త్వరగా గోపీ యిలా ప్రయోజకుడు కాగలడని నేను కలలోనైనా అనుకోలేదు. ఇందుకే కావచ్చు వనంతం రాగానే కోయిల కోయిలగా బయటపడిపోతుంటుందని చెబుతారు పెద్దలు:

* * *

ఒకటి రెండు మాసాలు గడిచిపోయాయి. పరీక్షలు దగ్గరలోనే వున్నాయి గనుక బాగా చదువుకోవాలని చెప్పి నెలవులు పూర్తిగాక మునుపే గోపీ కాలేజీకి వెళ్ళిపోయినట్టు అక్కయ్య జాబు వ్రాసింది. ఈ బాగా చదువుకోదానికి ప్రణయానికి సంబంధించిన పరిణాషలో అర్థమేమిటో గోపీ నడిగి తెలుసుకోవాలనుకున్నాను. కానీ యిలాంటి విషయాలు తెలిసినా, తెలియనట్టు పూరుకోడం మంచిదనిపించింది. అది మన పెద్దరికానికి ఆరోగ్య కరమైన పద్ధతి!

ఓరోజు వుదయం మార్కెట్టుకు వెళ్ళి తిరిగి వచ్చాను. దావ వ్రాసిన వుత్తరం అంటూ శారద నాచేతికో కవరందించింది.

ఎప్పుడైనా గాలి మళ్ళినప్పుడు ముచ్చటగా మూడు ముక్కలు గిలికి ఓ కార్డు పోస్టు చేయడం గోపీ వాడుక. అలాటి వాడిచేత ఈపాటి పొడుగైన వుత్తరం వ్రాయించ గలిగిన పరిస్థితు రెలాంటివై వుండవచ్చునన్న విస్మయంతోనే కవరు చించి, కాగితం విప్పాను.

"ప్రియమైన మామయ్యా!" మామూలు సంబోధనతోనే వుత్తరం ప్రారంభమైంది. కానీ ఆ తరువాత లేఖాంశాల వైఖరి మాత్రం, మామూలు ధోరణికి విభిన్నంగా పరుగెడుతోంది.

“నేను మూర్ఖుణ్ణి. నాకు బొత్తిగా లోక జ్ఞానం లేదని నువ్వు మాటి మాటికీ చెబుతూ వచ్చినమాట అక్షరాలా నిజం! లేకుంటే ఆ రజని అన్న అమ్మాయి విషయంలో నేనిలా బోల్తాకొట్టేవాణ్ణికాను.

“ఏం జరిగిందో తెలుసా మామయ్యా! సెలవుల్లో ఆ అమ్మాయికి పెళ్లి జరిగి పోయింది. ఇప్పుడావిడ ఈ ప్రాంతంలో ఎక్కడా లేదు. హాసీ మూన్ గదిపి రావడానికి కోసం మొగుణ్ణి వెంట తీసుకుని మైసూరు వెళ్లి పోయింది.

“నే నెలాంటి అవివేకీనో చూచావా మామయ్యా! ఎండమావిలో సీక్లం టాయని భ్రమించిన అజ్ఞానం నాది. తెలివి తెచ్చుకుని చెంపలు వేసుకోడం కన్నా నేనిప్పుడు చేయడగిందేమీ లేదు.

“పోగా యిటీవల మనం చూచి వచ్చిన ముగ్గురమ్మాయిల్లో ఎవరై నా నా కిష్టమే! ఈ ఎన్నికలో మళ్ళీ ఒకసారి నా తెలివితక్కువతనాన్ని బయట పెట్ట దలచుకోలేదు. చాయిస్ నీకే వదిలేస్తున్నాను. నువ్వు కట్టమన్న అమ్మాయి మెడలో బొట్టు కట్టేయడానికి నేను తయార్....”

జాబు చదివిన తర్వాత నాకు కలిగిన భావాన్ని యిదమిద్దమని తేల్చి చెప్పడం కష్టం, ఆ క్షణాన గోపీ గనుక నా ఎదుటవుండి నట్టయితే నేను వాడి చెవులు గట్టిగా మెలిపెట్టి ఉండేవాణ్ణి! ఐతే ఈ శిక్ష గోపి తన ప్రణయ వ్యవహారంలో తల్లక్రిందు లయినందుకుగాదు; గోడకుర్చీ కూర్చో బెట్టి తొడపాళం వేసి గురువు నేర్పించిన పాఠంలా ఆ సంఘటన వాడికి నేర్పించిన గుణపాఠమే చాలు, అది వెయ్యి శిక్షల పెట్టు; ప్రస్తుత విషయం నేను వాడికొక పెళ్ళాన్ని ఎన్నికచేసి పెద్దదం! పెళ్ళంటే హోదాకు వెళ్ళి ఒక కప్పు కాపీ సేవించడంగాదు. పెళ్ళంటే బంకులో ఓ సిగరెట్టు కొను కొనుక్కుని కాల్చి పారేయడంగాదు. అది నూరేళ్ళ పంట! తొందరపడి చేతులు కాల్చుకుంటే తరువాత అది ఆకులు పట్టుకున్నా లాభం లేని తంటా గూడా! ఒకానొక గ్రంథానికి పీఠిక వ్రాస్తూ విజ్ఞ దొకాయన ఈ పుస్తకం నీ కిప్పుడు అర్థం గాకపోతే యింక పదేళ్ళు గడచిన తర్వాత చదవ మన్నాడు. ఆ పదేళ్ళ జీవితానుభవం ఈ పుస్తకాన్ని చదివి అర్థం చేసుకో

డానికి తోడ్పడవచ్చునన్నదే ఆ వాక్యానికి వ్యాఖ్యానం. నీ జీవితంలో పాలు పంచుకుని నీతో చెట్టాపట్టాలు వేసుకుని నడవగల సహచారిణి ఎవరో నువ్వు తేల్చుకోలేని పక్షంలో నువ్వు నీ పెళ్ళి ప్రయత్నాన్ని కొంతకాలం పాటు వాయిదా వేయడం మంచిది. అంతేగానీ ఎవరో చెబుతున్నారనీ, మరెవరినో సంతృప్తి పరచడానికనీ ఓ అమ్మాయి మెడలో మంగళ సూత్రాన్ని ముడివేయడానికి సిద్ధపడడం ఈత తెలియకుండా నీళ్ళలో దిగడంలాంటిది!

ఈ అభిప్రాయాన్నే మరికొంచెం విశదీకరిస్తూ గోపీకి ఉత్తరం వ్రాసి పోస్టు చేశాను.

పది పదిహేనురోజుల్లో ప్రత్యుత్తరం వచ్చింది. 'అమోఘమైన సలహా' యిచ్చినందుకు గోపీ నాపైన అభినందనలు గుప్పించాడు. కానీ వెలుతురువెంట నీడలా ఈ అభినందనను వెన్నంటి అభిశంసనగూడా ప్రారంభమైంది. ఐతే ఈ అభిశంసన గోపీది కాదు; అది అక్కయ్య దగ్గర నుంచీ గోపీకి చేరింది. వాడు దాన్ని నాకు 'రీడెరెక్ట్' చేశాడు.

"నీ సలహా ప్రకారం రెండు మూడేళ్ళపాటు పెళ్ళిమాట తలపెట్ట గూడదనుకున్నాను మామయ్యా! ఆ నిర్ణయాన్ని వెంటనే అమ్మకు తెలియ జేశాను. అందుకామె దగ్గరినుంచి వచ్చిన బదులు నన్ను విభ్రాంతిలో ముంచేసింది: 'ఒరేయ్ పిచ్చి గోపీ! నీ పాలిటికి తెల్లటివన్నీ వన్నీరు, నల్లటి వన్నీ నీళ్ళు. అసలు ఈ పెళ్ళి పెత్తనం మీ మామయ్యపైన పెట్టడం నా తప్పే. వాడి మనసులో ఏదో దురుద్దేశం మెదులుతోందన్న అనుమానమైతే నా కేనాటినుంచో కద్దు; ఈ రెండు మూడేళ్ళు ఎలాగైనా నీకు పెళ్ళిగాకుండానే గడచిపోతే అప్పటికి శారదకు పెళ్ళీడు వచ్చేస్తుందని వాడి ప్లాను. అమ్మో, మీ మామయ్యంటే ఏమనుకున్నావ్? వాడు నీటిలో చేపకు ఈడడం నేర్పించగలడు! లేకపోతే వాడికేం పలుకే బంగరమా! మనసువిప్పి గోపీకి మన శారదనే చేసుకోవాలి అక్కయ్యా అంటే నేను కాదంటానా? వాడి సంగతలా వుండనీ, ఆడపిల్లను కని యింట్లో పెట్టుకున్న మీ అత్తయ్య కంత బెట్టెందుకు? ఇంట్లో పిల్ల లెవరూ లేరు. ప్రొద్దు గడవడం దుస్త

రంగా వుంది, కారదను నా దగ్గరుంచుకుంటాను—అంటే, మా బిడ్డ మాకేం బరువులేదులే వదినా అంటుంది: ఎప్పుడైనా అక్కడికి రావలసిందేగదా— అంటే, అబ్బో, మహారాజులు మీ రెక్కడ మే మెక్కడ అని నంగనాచి తనం ఒకటోస్తుంది: వాళ్ళకు సరైన శాస్త్రీ చేయాలనుకున్నాను. కానీ నువ్వెక్కడ: నువ్వు వాళ్ళలో చేరిపోయావు. నువ్వు, మీ మామయ్య, అత్తయ్య, మీరందరూ ఒకటి. చివరకు నే నొకతనే యిలా వేరువడి పోయాను....”

జాబు నా చేతిలో వుండగానే వెనుకవైపున నిల్చుని ఆద్యంతాలూ సాకల్యంగా చదివి ముగించిన జానకి “ఐతే తల తిరిగి కబళం నోటిదగ్గ రికి వస్తోంది కదండీ!” అంటూ సాగదీసింది.

“నిజమేగానీ ఆ కబళం అలా తల తిరిగి రావడానికి కారకు లెవరో తెలుసా జానకి?” అన్నాను.

“ఎవరు? నేనేకదూ! అవునైంది: ఎలాగైనా మీ రందరూ ఒకటి: నేనే వేరు.....” అంటూ ఆమాత్రానికే చీర చెరుగు వెదుక్కోబోయింది జానకి:

అక్కడ అక్కయ్య యిదేమాట: ఇక్కడ జానకి యిదేమాట: పీళ్ళు తమ అభిప్రాయా లేమిటో స్పష్టంగా తేల్చిచెప్పరు. ఏమిటో చేయాలనుకుంటారు, మరేమిటో చేస్తున్నట్లు అభినయిస్తారు. మనసు లోపలి మారుమూల గదిలో తమ కోరికలను గుప్తపరచుకుని తలుపుమూసి తాళం వేసి, ఆ తాళంచెవి మన చేతికి దొరకకుండా ఉండడానికి ఎంత శ్రమ తీసుకోవాలో అంత శ్రమా తీసుకుంటారు. అక్కయ్య అయితేనేమి, జానకైతే నేమి: అసలు ప్రీ ప్రకృతే అంత. అందుకుగాకపోతే ఈ మగవాళ్ళు ‘దేవో నజానాతికుతో మనుష్యః’ అని నెత్తిన చేతులు పెట్టుకుని విచారిస్తూ కూర్చోడం మరెందుకు? *